



## భ యం

వంటయింటి గుమ్మంలో నిలబడి చొక్కా చివరతో ముక్కు తుడుచుకుంటూ, ఒక చేత్తో జారిపోతున్న లాగూను పైకి లాక్కుంటూ, “పిన్నీ! నువ్విచ్చిన లెక్కలన్నీ చేసేశాను. ఇంక ఆడుకోమంటావా?” అని అడిగాడు చిరంజీవి. కుంపటిమీద కాఫీకి నీళ్ళుపడేసి జానకి అతనివంక చూస్తూ, కోపంగా “చొక్కాతో ముక్కు తుడుచుకోవద్దని నీ కెన్నిసార్లు చెప్పాను? మళ్ళీ ఎప్పుడన్నా చూశానంటే వీపు చీరేస్తాను. గుర్తుపెట్టుకో. ఇచ్చిన కూడికలూ తీసివేతలూ చేశావా? కాసేపువుండి చూస్తాను. ఈ లోపుగా మన వరండాలో ఆడుకో. దుమ్ములో తిరిగినట్టు తెలిసిందా, నీ కివాళ మూడిందన్నమాటే” అన్నది.

చిరంజీవి పిన్ని అనుమతిపొంది త్వరత్వరగా ముందు హాల్లోకిపోయి బీరువా వెనకవున్న రబ్బరు బంతిని తీసుకుని వేపచెట్టు నీడలో నడిచి సరిహద్దు గోడపక్కగా వెళ్ళి— “సేతు! మా పిన్ని ఆడుకోమన్నది. రా!” అని పిలిచాడు. సేతు వాళ్ళ ఇంటి వరండాలో కుర్చీలో కూర్చుని ఏమీ తోచక కూనిరాగాలు తీస్తున్నాడు. చిరంజీవి పిలుపువిని సేతు గోడ గెంతి పరుగెత్తుకొని వచ్చాడు. వాడికెప్పుడూ తీరికే. వాళ్ళయింట్లో వాణ్ణి ‘చదువుకో, లెక్కలు చెయ్యి. ఎక్కాలు వల్లెవెయ్యి’ అని సాధించేందుకు ఎవరూలేరు. వాళ్ల అమ్మ వాడి చిన్నతనంలోనే పోయింది. వాళ్ళ నాన్న తాస్టీలారు ఆయన మళ్ళీ వెళ్ళిచేసుకోలేదు. సేతు ఈ వేసవికాలం సెలవుల్లో ఏమీతోచక బాధపడతాడు. వాళ్ళ ఇంట్లో రేడియోవుంది. ఎన్నో బొమ్మల పుస్తకాలున్నాయి. ఆడుకునేందుకు కావలసిన సామాన్లు కొయ్య సురం, ‘కీ’ ఇస్తే పరుగెత్తే రైలుబండి మొదలైనవెన్నో వున్నాయి. సేతుకు రేడియో వినటం ఇష్టంలేదు. దాన్ని వాళ్ళ అక్కయ్యకు వొదిలేస్తాడు. బొమ్మలతో ఆడుకోవట మన్నా వాడికి చిరాకే. ‘ఆరేళ్ళు వెళ్ళి ఇంత పెద్దవాణ్ణయిన తర్వాత వెధవ బొమ్మలాటేమిటి?’ అని వాడు విసుక్కుంటూ వుంటాడు. అందువల్ల ‘ఒక్కగానొక్క కొడుకే’ అని గారా బంతో వాళ్ళ నాన్నగారు కొనుక్కువచ్చే బొమ్మలన్నీ అతని చెల్లెలు మంగకిచ్చేవాడు. వాడికి కాలక్షేపం చేసేందుకు తనంత పెద్దవాడొకడు తోడుకావాలి. చిరంజీవి అన్ని విధాలా తగునుకాని, వాడికి ఇంట్లో బోలెడన్ని బరువులూ,

బాధ్యతలూ. వాడి పిన్ని వాడిపట్ల చాలా నిరంకుశంగా  
 పవ రిస్తూవుంటుంది ఆమె వాణ్ణి ఎండలో దుమ్ములో  
 కాలు పెట్టనివ్వదు. ఆమె ఇచ్చిన లెక్కలన్నీ వాడు  
 చెయ్యాలి. అంతా అయినతర్వాత ఎప్పుడో ఒక్క గంట  
 సేపు ఆడుకోనిస్తుంది రోజుకిన్ని గంటలుండగా అంతా  
 వ్యర్థంగా, లెక్కలుచేస్తూ, ఎక్కాలు వల్లిస్తూ ఇంకా  
 ఏవేవో పాఠాలు చదువుతూ గడిపి ఒక్క గంటమాత్రమే  
 ఆడుకోవాలనటం ఏమీ మంచివిషయం కాదు. ఇన్ని బాధ్య  
 తలూ నిర్వహించుకునిగాని చిరంజీవి బంతి పుచ్చుకుని గోడ  
 దగ్గరికివచ్చి పిలవడు. ఏమీ తోచక బాధపడే సేతుకు ఆ  
 పిలుపు వినిపించిందంటే మహదానందం కలుగుతుంది.

సేతు గోడదూకి రాగానే ఇద్దరూ కలిసి విశాలంగా  
 వున్న ఆ వరండాలో 'ఫుట్ బాల్' ఆడుకోవటం ప్రారంభిం  
 చారు. అది ఒక పెద్ద రబ్బరుబంతి. ఆట మొదలుపెట్టేముందు  
 చిరంజీవి సేతుతో "ఒరేయి! పెద్దగా అరవకు. మా పిన్ని  
 వూరుకోదు, నీకు తెలుసుగా. మునుపు మా నాన్నగారితో  
 చెప్పి ఎట్లా కొట్టించిందో" అన్నాడు.

సేతుకు ఆ విషయం బాగా తెలుసు. అది గుర్తుకు  
 వచ్చినప్పుడల్లా అతని వొళ్ళు జలదరిస్తూవుంటుంది పది,  
 పదిహేను రోజులక్రితం ఒకనాడు వాళ్ళిద్దరూ యిలాగే ఆడు  
 కుంటూవుండగా, ఆ బంతి తగిలి వరండాలో గోడకు తగిలించి  
 వున్న ఒక ఫోటో కిందపడి, దాని అద్దం పగిలిపోయింది.  
 ఆ ఫోటో చిరంజీవి తల్లిది. అతని తండ్రికీ పిన్నికీ యిద్దరికీ  
 ఆ ఫోటో అంటే గౌరవం. పిన్ని ప్రతి శుక్రవారము దొడ్లో

పూచిన మల్లెపూలతో దండగుచ్చి ఆ ఫోటోకు వేస్తుంది. నాన్న సంగతి సరేసరి. పిన్ని అంటే ఆయన కెంత అనురాగమో ఆ ఫోటో అన్నా అంతే అనురాగం ఈ విధంగా బంతి తగిలి ఫోటో కిందపడి పగిలిపోయిన సంగతి పిన్ని నాన్నతో ఆఫీసునుంచే రాగానే చెప్పింది. ఆయన రుద్రుడై నాడు. సేతు అంచనా ప్రకారం ఆనాడు చిరంజీవి తిన్నన్ని దెబ్బలు యీ భూమిమీద ఎవరూ తినివుండరేమో! చివరకు చాళ్ళ పిన్ని అడ్డంపోయి చిరంజీవిని చేతుల్లోకి తీసుకుని, “బాగానేవుంది. ఏదో పొరపాటున బంతి తగిలి ఫోటో పగిలిపోయినంత మాత్రాన కుర్రవాణ్ణి యింతగా బాదుకుంటారా? ఆ ఫోటోకు మళ్ళీ అద్దం వేయించుకు వొస్తే సరి” అని భర్తను మందలించి, చిరంజీవిని సముదాయించింది. చిరంజీవి అప్పుడు వెక్కి వెక్కి ఏడుస్తూనే పిన్ని భుజంమీద తలపెట్టుకుని ఏడుకున్నాడు. ఇదంతా సేతు చాటుగావుండి చూశాడుకూడా.

గోడగడియారం మూడుగంటలు కొట్టింది. సేతు చిరంజీవీ ఇంకా ఆడుకుంటూనే వున్నారు. బయట ఎండ మండిపోతోంది. నిప్పులమీదినుంచి వస్తున్నట్టు గాలి వేడిగా వీస్తోంది. రెండు పిచికలు పంచలో నేలమీద కూర్చుని కబుర్లు చెప్పుకుంటున్నాయి వేపచెట్టుమీద వేంచేసివున్న కాకి వొకటి ‘కాకా’ అని కూసింది.

ఇంతలో ఒక ప్రమాదం జరిగిపోయింది. చిరంజీవీ, సేతు ఇద్దరూ నిర్విణ్ణులై నిలుచుండిపోయారు. చిరంజీవి శక్తి కొద్దీ కాలితో తన్నిన బంతి, వరండాలో టిక్కు-టిక్కు-మని

శబ్దంచేస్తూ ఆడుతున్న గోడగడియారం అద్దానికి తగిలి దాన్ని పగలగొట్టి పక్కగుమ్మంలోనుంచి ఎగిరి గదిలోపలికి పోయి అక్కడ గోడకు తగిలించివున్న నిలువుటద్దాన్ని క్రిందపడేసి మూలగావున్న కిరసనాయిలు సీసాను హరికేన్ లాంతరునూ దొర్లించి మళ్ళీ వరండాలోకివచ్చి మెట్లుదాటి వేపచెట్టుక్రింద రాలివున్న ఎండుటాకులను గలగలలాడిస్తూ దొర్లి పోయి వేపచెట్టు మొదట్లో ఆగిపోయింది.

ఒక్క క్షణం గడిచాక వాళ్ళిద్దరికీ స్మృతివచ్చింది. ఇద్దరూ భయం భయంగా బిక్కచూపులు చూసుకున్నారు. తర్వాత ఇద్దరూ ఆ గదిలోపలికిపోయి జరిగిన ఘోరం అంతా చూశారు. కిరసనాయిలు ఆ గదినిండా వ్యాపించింది. పెద్ద అద్దం నేలమీదపడి ముక్కలు ముక్కలై వుంది. హరికేన్ లాంతరు గ్లాసు 'పప్పు పప్పు'యిపోయింది. కిరసనాయిలు వాసన గుప్పుమని వ్యాపిస్తోంది. ఇద్దరు స్నేహితులూ ఏం చెయ్యాలో తెలియక బిక్క మొహాలు వేసుకుని ఒకచోట కూర్చున్నారు.

జానకి ఏదోపనిమీద వరండాలోకివచ్చి దొంగల్లాగా కూర్చుని బిక్కచూపులు చూస్తున్న ఆ ఇద్దరినీ చూసింది. ఆమెకు అనుమానం వేసింది. ఆమె గట్టిగా గాలిసీలుస్తూ 'ఏమిటీఈవాసన' అంటూ ఆ గదిలోకిపోయి చూసింది. సేతు "ఎందుకై నా మంచిద"ని లేచి పోబోయాడు. చిరంజీవి అతని చేతిని పట్టుకుని 'ఇలా నన్ను ఆపదలో నెట్టేసి నువ్వు నిశ్చింతగా వెళ్ళిపోతున్నావా?' అన్నట్టుజాలిగాచూశాడు. సేతు ఆగలేదు. ఆమె వస్తే తనకో ఆడుతున్నందుకుకూడా చిరం

జీవిని శిక్షిస్తుంది. అందువల్ల తను వెళ్ళిపోవటమే మంచిది సేతు మరుక్షణంలో గోడదూకి తమ పంచలోకి వెళ్ళిపోయి కుర్చీలో కూర్చుని చూస్తున్నాడు.

ఆ గదిలో జరిగినదంతా చూసేసరికి ఆ మెకువిపరీతమైన కోపం వచ్చింది. ఆ మెకు ఎప్పుడూ ఏ వస్తువూ పాడుకావటం ఇష్టంలేదు. ఇప్పుడు పగిలిపోయిన అద్దం ఆ మె పెళ్ళి నాటిది. ఇప్పుడు పగిలిపోయిన హరికేన్ లాంతరు గ్లాసు రెండేళ్ళనాటిది. ఆ మె, ఆ గదిలో జరిగిన ప్రళయం అంతా చూసి వరండాలోకి వచ్చేసరికి ఎదురుగా 'టిక్కు టిక్కు' మని ఆడుతున్న గడియారం అద్దం పగిలిపోయి దీనంగా కను పించింది. ఆ మె 'హవ్వ' అని నోరు నొక్కుకుంది. చిరంజీవి వంక 'ఇలాంటి రాక్షసుడివేం, నువ్వు?' అన్నట్టుగా చూసింది. ఆ మె కళ్ళు కోపంతో ఎరుపెక్కినయ్యాయి. 'మీ నాన్నగార్ని రానియ్యి. ఇదంతా ఇలాగేవుంటి చూపిస్తాను. నీ ఆగడా లేమిటో ఆయనే కనుక్కుంటారు' అంటూ లోపలికిపోయింది.

చిరంజీవి అలాగే కూర్చునివున్నాడు. బంతి వేప చెట్టు మొదట్లో పడివుంది. వేప చెట్టుకింద ఎండిపోయిన ఆకులు రాలివున్నాయి. ఏదో పిట్ట విచిత్రంగా కూస్తూ హడావిడిగా ఎగిరిపోతోంది. వరండాలో పిచ్చికలు రెండు కిచకిచ లాడుతూ ఈ వ్యవహారాన్ని గురించే కాబోలు మాట్లాడుకుంటున్నాయి. ఎండ తీవ్రంగా కాస్తూనేవుంది వరండాలో నుంచి కనబడుతున్న ఆకాశ భాగంలో మబ్బుతునకలు రెండు కదులుతున్నాయి. సేతు గోడదగ్గరికివచ్చి చిరంజీవిని

నెమ్మదిగా పిలిచాడు. కాని చిరంజీవి చలకలేను. కాస్సేపు ఎదురుచూసి సేతు మల్లీ ఇంట్లోకి వెళ్ళిపోయాడు.

చిరంజీవి కేమీ తోచలేదు. అతడు చాలాసేపు అలాగే కూర్చున్నాడు అతని కిప్పుడంతా తలుచుకుంటే భయంగా వుంది. నాన్న అలిసిపోయి ఇంటికి వస్తాడు. అప్పుడి విషయం వినాడంటే. ఆయన కోపానికి హద్దుండదు. 'పుట్టగానే తల్లిని మింగిన రాక్షసు'డని ఆయన కసలే తనమీద కోపం. పిన్నికనక లేకపోతే ఈపాటికెప్పుడో తనను చంపివేసి వుండే వాడు. పిన్ని కూడా మంచిదే. కాని మంచితనం అతిగా చూపించి పిల్లవాణ్ణి చెడగొట్టటం ఆమె కిష్టంలేదు. అందు వల్ల ఆమె ఈ విషయాన్ని భర్తకు చెప్పకుండా వుండదు.

గోడగడియారం నాలుగు గంటలు కొట్టింది. చిరంజీవి దానికేసి చూశాడు. దాని అద్దం ఏడెనిమిది ముక్కలుగా పగిలిపోయింది. దాన్నిలా ఎవరైనాచూస్తే అసహ్యంగానే వుంటుంది. అది చాలా పాత గడియారం తన తాతగారు బాగా బ్రతికిన రోజులనాటిది. అది ఆ కారణంగా ఆ ఇంట్లో చాలా ప్రాముఖ్యాన్ని గడించుకుంది. తమ ఇంటికి ఎవరైనావస్తే వారు వింతగా చూపించేవాటిలో ఇదొకటి. ఒక వందయేళ్ళనాటి రోలూ, అరవై ఏళ్ళనాటి తిరగలీ, నలభై ఏళ్ళనాటి పెద్దపీటా, దాదాపు నలభై ఏళ్ళనాటి ఈ గోడగడియారమూ - వీటిని చూపించి పాతకాలపు వస్తువులెంత మన్నికగలవో, ఎంత నిజాయితీగా పనిచేస్తాయో వివరిస్తారు. 'ఇన్నేళ్ళనుంచి విశ్వాసంతో పనిచేస్తున్నందుకు

భ య ౦

ఈనాటికి నీవు మంచి ప్రతిఫలమే చూపించావు' అని కోపం తెచ్చుకున్నట్లు ఆ గడియారం శబ్దంచేస్తూ ఆడుతోంది.

జానకి మొహం కడుక్కుని ముందు గదిలోకి వచ్చి చిన్న అద్దంలో మొహం చూసుకుంటూ పొడరూ పోరాచుకోబోయింది. అవి రెండూ నిండుకున్నాయి. ఆమె 'అయ్యో! నిన్ననే తెమ్మని చెబుదామనుకున్నాను. నా మతి మండిపోను! గుర్రేలేను!' అని విసుక్కోవటం చిరంజీవికి వినిపించింది.

తర్వాత ఆమె చిరంజీవిని వంటయింట్లోనుంచి పిలిచింది. బహుశా కాఫీ తాగేందుకు కావచ్చు. చిరంజీవి లేచి ముక్కు తుడుచుకున్నాడు. లాగూ పైకిలాక్కున్నాడు. వంటయింట్లోకి పోదామనుకున్నాడు. కాని అతడలా చెయ్యలేదు. వరండా మెట్లుదిగి వేపచెట్టు నీడలో నడిచిపోయి సింహద్వారందాటి వీధిలోకి వచ్చాడు.

వీధిలో ఎండ మాడ్చివేస్తున్నది. నాలుగు గంటలయినా సూర్యుడు నిప్పులు చెరుగుతూనే వున్నాడు. తెలిగ్రాఫ్ తీగలమధ్య రెండు గాలిపటాలు చిక్కుకునివున్నాయి. ఆ వీధి చివరి చెట్టుకింద ఒకడు, ఒక కుర్రవాడి సాయంతో నీనెలకు కళాయి వేస్తున్నాడు. ఆ కుర్రవాడు మోకాళ్ళ మీద కూర్చుని తోలుతిత్తిని వొత్తుతున్నాడు. కొలిమి 'గుఫ్ గుఫ్'మని మండుతోంది. కొద్దిదూరంలో ఒక అరవై ఏళ్ళ ముదుసలి నీడలో కూర్చుని మొక్కజొన్న పొత్తులు కాల్చి అమ్ముతోంది. ఇద్దరు పిల్లలు చెకొకటి బేరంచేసి కొనుక్కుంటున్నారు. ఒక ఇంటి పంచలో దూదేకులవా

డొకడు దూదివకుతున్నాడు. చిరంజీవి ఆ ఇంటిముందు చాలా సేపు నిలబడి అదంతా చూశాడు. ఒకడొక బుట్ట భుజాన పెట్టుకుని 'పాతపెప్పర్లు కొంటాం, పాతపుస్తకాలు కొంటాం' అని అరుస్తూపోతున్నాడు. ఒక ఇంటి పంచలో, చిరంజీవి యీడుదే ఒకపిల్ల బెలూనువూది తనకంటే చిన్నవాడైన తమ్ముణ్ణి ఆడించబోయింది. ఆ పిల్ల బెలూనువూది బైటికి తియ్యగానే అది 'రప్'మని పగిలిపోయింది. ఆ చిన్నపిల్లవాడు 'కెవ్వు'మని ఏడవటం పారంభించాడు. ఆ అమ్మాయి బెలూను పగలగొట్టినందుకూ, తమ్ముణ్ణి సముదాయించ మంటే ఏడిపించినందుకూ తల్లి ఏం శిక్ష వేస్తుందోనని హాడిలి పోతూ బిక్కమొహంపెట్టి 'తమ్ములూ వూలుకో!' అంటున్నది. మరికొంతదూరంలో ఒక ఇంటిపంచలో పదిపదిపేను మంది ఆడవాళ్ళు కూర్చుని కబుర్లుచెప్పుకుంటున్నారు. ఆ ఇంటి సింహద్వారంమీదమాత్రం 'కుక్కలున్నవి జాగ్రత్త' అని వ్రాసివుంది. చిరంజీవి ఆ వాక్యం కూడబలుక్కుంటూ చదివాడు. అతని కక్కడ కుక్కలు కనిపించనేలేదు.

ఇన్ని చూస్తూ నడుస్తున్నా చిరంజీవి మనస్సు వికలమై వుంది. అతనికి నాన్న ఇంటికిరాగానే జరగబోయే తతంగం తలుచుకుంటే వొణుకు పుట్టుకొస్తున్నది.

చిరంజీవి పెద్దబజారులోకి వచ్చాడు. నాన్నగారి ఆఫీసు ఇంక ఎంతోదూరంలేదు. ఆ ఆఫీసు అతనికి బాగా తెలుసు. చిరంజీవి కాళ్ళు కాలుతున్నాయి. అయినా అతడు లెక్కచెయ్యటంలేదు. అతని మనస్సంతా ఒకటి రెండు గంట

లలో తనకుపడే శిక్షమీదేవుంది. నాన్న తనను పేము బెత్తంతో కొడతాడు. పిన్నికూడా ఈసారి అడ్డంరాదేమో !

గంట అయిదయినట్లుంది. చిరంజీవి వాళ్ళ నాన్నగారి ఆఫీసుముందు నిలబడ్డాడు. అక్కడ చాలామంది హడావిడిగా ఏదో వ్రాసుకుంటూ, చేతిలో కాయితాలతో అటూ ఇటూ తిరుగుతున్నారు. చిరంజీవి నెమ్మదిగా లోపలికి నడిచాడు. అక్కడ టేబుళ్ళమీద వెనకవున్న మనుషులుకూడా కను పించనన్ని కాగితాలువున్నాయి. చిరంజీవి అక్కడ ఒక బల్ల వుంటేదానిమీద కూర్చున్నాడు. లోపలవేవో కాయితాలు కదులుతున్న చప్పుడూ, కొద్దికొద్దిగా మాటలూ వినిపిస్తున్నాయి.

ఇంతలో అతన్ని శేఖరంగారు పలకరించారు. ఆయన ఇల్లుకూడా తమ వీధిలోనే. ఆయన కూతురు రుక్మిణి తన బడి లోనే చదువుకుంటున్నది. ఆయన కళ్ళజోడు సవరించుకుంటూ 'ఏమిరా ఇలావొచ్చావు ? మీ నాన్నగారికోసమా ?' అంటూ గుమ్మంలోకి వెళ్ళి "ఏమోయ్ సారథీ ! మీ సుపుతు డెండుకో వేంచేశాడు" అంటూ చిరంజీవిని లోపలికి పంపించాడు.

నాన్నగారి ముందున్న బల్లమీద అటూ ఇటూ పెద్ద పెద్ద దొంతర్లుగా కాయితాలు వున్నాయి. ఆ రెండుదొంతర్ల మధ్యనుంచి నాన్నగారి ముఖం కనిపిస్తోంది. ఆ బల్ల చివర చిరంజీవి గడ్డానికి ఆనుతోంది. ఆయన చిరంజీవిని చూసి 'ఏమిటిరా' అని అడిగాడు. చిరంజీవికి ఆయన కోపంగా వున్నట్టు కనిపించాడు. నిజాని కది అలసటతప్ప మరేమీ

కాదు. ఆయన నుకుటిమీద అక్కడక్కడ స్వేదబిందువులున్నాయి చిరంజీవి సమాధానం చెప్పకపోయేసరికి ఆయన 'ఏమిరా, మొద్దు! అలా మొద్దులా నుంచున్నావేం?' అని కసిరాడు. చిరంజీవి ఏదో చెప్పాలనుకున్నాడు. కాని ఏం చెప్పాలో తోచలేదు. చివరకు "నాన్నా! పిన్ని, సోషి పోడరూ అయిపోయాయిట, తెమ్మన్నది" అన్నాడు. సారథి ఉలిక్కిపడి "నోరుమూసుకో వెధవా!" అన్నాడు. తర్వాత వాడు అన్నమాట తెవరైనా విన్నారేమోనని చుట్టూ చూశాడు. కాని అదృష్టవశాత్తు ఎవరి పనుల్లో వారు కంఠ దఘ్నంగా మునిగివున్నారు. సారథి గుండెలనిండా గాలి పీల్చుకుని మళ్ళీ కాయితంమీద ఏదో వ్రాయటం ప్రారంభించాడు. చిరంజీవి ఆ బల్లపక్కనే కూర్చున్నాడు.

పదినిమిషాలు గడిచేసరికి ఆయన పనిపూర్తిచేసుకొని కాయితా లన్నింటిని ఎక్కడివక్కడ సర్దేసి చిరంజీవితో "లే, పోదాం" అంటూవుండగా, బుర్రమీసాల వాడొకడు అక్కడికివచ్చి 'మిమ్మల్ని ఆఫీసరుగారు రమ్మంటున్నారండి' అన్నాడు.

ఆ బుర్రమీసాలవాడి మెడలో ఏదో బిళ్ళవుంది. వాడి నెత్తిన టోపీవుంది.

సారథి చిరంజీవి నక్కడేవదిలి, త్వరతారగా ఆఫీసరు గారి గదిలోకి వెళ్లాడు. ఆఫీసరు సారథిని కూర్చోమని చెప్పి "కంగ్రాచ్యులేషన్స్, మిష్టర్ సారథీ! ఇవాళే కంపెనీనుంచి మిమ్మల్ని ప్రమోట్ చేస్తూ ఆర్డరువచ్చాయి. పనితొందరలో ఉండటంవల్ల ఉదయంనుంచి చెప్పడానికి నీలుపడలేదు" అంటూ

ఆకాగితాలు ఆయనకు అందించాడు. సారథి పొంగిపోయాడు. ఆయన ఎన్నాళ్ళనుంచో ప్రమోషన్ కోసం కాచుకుని వున్నాడు. ఆయన ఆనందం పట్టలేక ఆఫీసరుతో కరచాలనం చేసి ఇదంతా మీ చలవ అన్నాడు. ఆఫీసరు నవ్వుతూ మరి “మాకు ఏ డిన్నరో ఏర్పాటు చేయించండి” అన్నాడు. సారథి ‘అలాగే’ అంటూ ఇవతలికి వచ్చాడు. అప్పుడే అందరూ ఆయన్ను చూపేసి ఆ ఆర్డరు కాయితాలు చూస్తున్నారు. చిరంజీవికి ఆ గుంపులో వాళ్ళనాన్న కినుపించనేలేదు. వాడికి ఆదుర్దా ఎక్కువై ‘నాన్నా’ అని పెద్దగా కేక వేశాడు. సారథి ఇవతలికివచ్చి వాణ్ణి దగ్గరకి తీసుకున్నాడు. తర్వాత ఆయన అప్పటికప్పుడే అందరినీ టీపార్టీకి ఆహ్వానించాడు. ఆఫీసరు గారిని పిలిస్తే ఆయన “క్షమించు సారథీ! నే నీపూట వూరికి వెళ్లాల్సి. ఇంటికిపోయి ఎన్నో సర్దుకోవాలి. మరేమనుకోకు” అన్నాడు.

అందరూ తమతమ కాయితాలన్నీ సర్దేసి తయారై నారు. చిరంజీవికి ఈ హడావిడి అంతా ఏమిటో అర్థం కాలేదు. అతడు వాళ్ళనాన్న చెయ్యిమూత్రం వదిలిపెట్టలేదు. వాళ్ళలో చాలామంది చిరంజీవినిచూసి “మీవాడేనా?” అని అడిగి ‘ఔను’నిపించుకుని వాడిబుగ్గలు నొక్కినొక్కి వదిలిపెడు తున్నారు. శేఖరంగారు వాణ్ణి ఎత్తుకుని ‘అసలీవాళ వీడు రాబట్టే ఇది జరిగింది. ఇంటిదగ్గర వీణ్ణి ఎప్పుడూ కొట్టి చంపుతూవుంటాడండి దుర్మార్గుడు’ అన్నాడు సారథి నుద్దే శించి. సారథి మళ్ళీ చిరంజీవిని దగ్గరకి తీసుకుంటూ ‘వూరికే ఎందుకు కొడతానురా శేఖర్? ఎప్పుడూ ఏవో అల్లరిషనులు

చేసి వాళ్ళ పిన్నిని ఏడిపిస్తూ దెబ్బలుతింటూవుంటాడు' అన్నాడు.

అందరూ ఏదో హోటల్లోకి వెళ్ళారు. అక్కడ చల్లగావుంది. అందరూ ఒకరూములో కూర్చుని ఏవేవో ఫలహారాలు తెప్పించుకుని తిన్నారు. చిరంజీవికి బల్లమీద వున్న జిలేబీ అందలేదు. అతడు లేచి నిలబడి వాళ్ళవంక చూస్తూ ఆ జిలేబీ తిన్నాడు. అది తినేసరికి అతనికి మొహం మొత్తంది. అందరూ మరి కొద్దిసేపట్లో బయటకువచ్చి సారథికి 'గుడ్ బై' చెప్పి ఎవరిదోవన వారు వెళ్ళిపోయారు. సారథి, చిరంజీవి, శేఖరంగారూ ముగ్గురూ నెమ్మదిగా నడవటం ప్రారంభించారు. కొద్దిదూరం వెళ్ళినతర్వాత చిరంజీవి "నాన్నా! స్నో పాడరు..." అన్నాడు. సారథి నవ్వి ఒక కొట్లోకి వెళ్ళి స్నో సీసా ఒకటి, పాడరుడబ్బా ఒకటి కొన్నాడు.

ఇంటికి వెళ్ళేసరికి చిరంజీవికి మళ్ళీ భయం పట్టుకుంది. నాన్నగారి చేతుల్లోనుంచి స్నో సీసా పాడరుడబ్బా తీసుకుని ఒక్క అంగలో యింట్లోకి వెళ్ళాడు. వాళ్ళ నాన్న శేఖరంగారితో మాట్లాడుతూ వాకిట్లోనే నిలబడ్డాడు.

చిరంజీవి ముందుగదిలోకి తొంగిచూశాడు. ఆ గది శుభ్రంగా కడిగివుంది. ఎక్కడా కిరసనాయిలు వాసనకూడా లేదు. అతడు వంటఇంట్లోకి వెళ్ళి 'పిన్న పిన్న' అని పిలిచాడు. గుమ్మంలో నిలబడి తల్లో పూలు పెట్టుకుంటున్న జానకి అతన్ని చూసి కోపంతో "కాఫీనీళ్ళయినా తాగకుండా ఎక్కడికి పోయినావో చెప్పు ముందు" అని గదమా

యించింది. చిరంజీవి వెనక దాచిపెట్టిన స్నో పౌడరూ బయటికి తీశాడు. ఆమె ఆశ్చర్యపోయి 'ఇవెక్కడివి?' అని అడిగింది. 'నాన్నగారు' అన్నాడు చిరంజీవి.

ఇంతలో వాళ్ళ నాన్న 'హాల్లో జానీ!' అంటూ గానే వచ్చాడు. జానకి మొహం ముడుచుకుని "ఛీ! జానీ ఏమిటి? పెంపుడు కుక్కలను పిలిచినట్టు!" అన్నది, సారథి కూర్చుంటూ "అయితే స్నోలూ పౌడర్లకోసం ఆఫీసుకు కబుర్లుపెట్టడం ఎక్కడ నేర్చావు?" అని అడిగాడు. జానకి ఆశ్చర్యపోయింది.

చిరంజీవి నెమ్మదిగా వాకిట్లోకి వెళ్ళాడు. గోడ మీదుగా సేతుముఖం కనుపించింది. వారిద్దరూ నిశ్శబ్దంగా ఒకరినొకరు చూసుకున్నారు ఒక్క నిమిషం గడిచేసరికి వంటయింట్లోనుంచి కేక వినిపించింది. చిరంజీవి నెమ్మది నెమ్మదిగా నడిచి లోపలికి వెళ్ళాడు.

సారథి వాణ్ణి దగ్గరికి తీసుకుని వాళ్ళో కూర్చోబెట్టుకుని "గడియారం అద్దం పగలగొట్టావా? అలా వొస్తువులను పాడు చేసుకుంటారా ఎవరైనా? తప్పుకదూ. రేపు దానికి మరో అద్దం వేయించి బాగుచేయిస్తానే! అన్నట్టు యిందాక ఎండలో నడిచివచ్చావు కదా కాళ్ళు కాలలేదూ? రేపు బజారుకుపోయి నీకు చెప్పలు కొంటానులే. నువ్వు కాఫీ తాగ లేదని పిన్ని చెప్పిందే! ఇవిగో తాగు." అన్నాడు. చిరంజీవి 'అమ్మయ్య' అనుకున్నాడు. పిన్నిమాత్రం 'ఏదైనా అతి పనికిరాదు." అన్నది. తండ్రి నవ్వాడు. చిరంజీవికూడా నవ్వాడు. అప్పుడే యింట్లోకి వచ్చిన సేతుకూడా నవ్వాడు.